

ساخہ شہدائے کربلا کے چہلم پر ہونیوالے بم دھماکوں میں شہید افراد کے ایصالِ ثواب کیلئے
کراچی سمیت ملک بھر میں متحدہ قومی موومنٹ کے تحت قرآن خوانی فاتحہ خوانی کے اجتماعات منعقد کئے گئے

شہید ہونے والے حق پرست یوسی ناظم خلیل اور کارکنان کے سوئم کے اجتماعات میں رابطہ کمیٹی، سٹی ناظم، ارکان اسمبلی اور کارکنان کی شرکت

کراچی۔۔۔ 7، فروری 2010ء۔۔۔ جمعہ کو شاہراہ فیصل اور جناح اسپتال کے باہر بم دھماکوں میں شہید ہونے والے عزاداران حسین، شہریوں اور ایم کیو ایم کے کارکنان کے ایصالِ ثواب کیلئے متحدہ قومی موومنٹ کے تحت کراچی، اندرون سندھ، صوبہ پنجاب، صوبہ سرحد، صوبہ بلوچستان، آزاد کشمیر اور گلگت بلتستان میں قرآن خوانی و فاتحہ خوانی کے اجتماعات منعقد کئے گئے۔ اور شہداء کو زبردست خراج عقیدت پیش کیا گیا۔ اس سلسلہ کا مرکزی اجتماع ایم کیو ایم کے مرکز نانن زیرو سے متصل خورشید بیگم میموریل ہال عزیز آباد میں ہوا جس میں ایم کیو ایم کی رابطہ کمیٹی کے ڈپٹی کنوینر انیس احمد قائم خانی، رابطہ کمیٹی کے اراکین شعیب بخاری، شاہد لطیف، کنور خالد یونس، آنسہ ممتاز انوار، سلیم تاجک، کیف الواری، نیک محمد، اشفاق منگی، حق پرست وزراء، حق پرست ارکان قومی و صوبائی اسمبلی، حق پرست ٹاؤن ناظمین، نائب ٹاؤن ناظمین، یوسی ناظمین، کونسلرز، مختلف مسالک کی انجمنوں کے رہنماؤں، عہدیداران، ایم کیو ایم کے مختلف ونگز و شعبہ جات کے اراکین، سیکٹر کمیٹیوں کے ارکان، یونٹوں کے ذمہ داران، کارکنان، ہمدردوں اور شہداء کے عزیز واقارب نے بڑی تعداد میں شرکت کی۔ اس موقع پر مولانا سعید قمر قاسمی نے اجتماعی دعا کی گئی جس میں شہداء کے بلند درجات، لواحقین کیلئے صبر جمیل، زنجیوں کی جلد و مکمل صحت یابی، کراچی سمیت ملک بھر سے دہشت گردی کے خاتمے، ملک کی ترقی و خوشحالی کے علاوہ قائد تحریک جناب الطاف حسین کی درازی عمر اور صحت و تندرستی کیلئے خصوصی دعائیں کی گئیں۔ بعد ازاں رابطہ کمیٹی کے ارکان، حق پرست وزراء، ارکان قومی و صوبائی اسمبلی نے قبرستان جا کر شہداء کی قبروں پر حاضری دی اور پھولوں کی چادریں چڑھائی۔ اس موقع پر انہوں نے شہداء کے بلند درجات کیلئے فاتحہ خوانی بھی کی۔ دریں اثناء جناح اسپتال میں بم دھماکے کے نتیجے میں شہید ہونے والے صدر ٹاؤن یوسی 10 کے حق پرست ناظم محمد خلیل ولد ہاشم کا سوئم شہید کی رہائشگاہ واقع دہلی کالونی ڈیفنس میں ہوا جس میں ایم کیو ایم کی رابطہ کمیٹی کے ارکان شعیب بخاری، شاہد لطیف، سٹی ناظم سید مصطفیٰ کمال، حق پرست وزراء، حق پرست ارکان اسمبلی، صدر ٹاؤن کے حق پرست ناظم محمد دلور، یوسی ناظمین، سیکٹر کمیٹی کے ارکان، یونٹوں کے ذمہ داران، ہمدردوں اور شہداء کے عزیز واقارب نے شرکت کی جبکہ بم دھماکے میں شہید ہونے والے ایم کیو ایم لائینز ایریا سیکٹر کے کارکنان کریم ولد حکیم الدین، محمد شفیع الدین ولد عمر الدین، غلام مرتضیٰ ولد مستقیم عباسی، جمیل ولد حسن رضا خان، محمد کاشف ولد محمد حسین اور شاہد ولد بشیر کے سوئم کے اجتماعات مقامی مساجد میں منعقد ہوئے جن میں ایم کیو ایم کی رابطہ کمیٹی کے ارکان رضا ہارون، توصیف خان زادہ، حق پرست ارکان اسمبلی، ایم کیو ایم لائینز ایریا سیکٹر کمیٹی کے ارکان، یونٹوں کے ذمہ داران، کارکنان، ہمدردوں اور شہداء کے عزیز واقارب شریک ہوئے۔ اس موقع پر رابطہ کمیٹی کے ارکان اور سٹی ناظم مصطفیٰ کمال نے شہداء کو زبردست خراج عقیدت پیش کیا، شہداء کے بچوں کو پیار کیا اور سوگواران کو صبر کی تلقین کی۔

ایم کیو ایم کے تحت لندن، برمنگھم اور مانچسٹر میں بم دھماکوں کے شہداء کے ایصالِ ثواب کیلئے قرآن خوانی کے اجتماعات

لندن میں منعقدہ اجتماع میں رابطہ کمیٹی کے ارکان، ذمہ داران اور کارکنان کی بڑی تعداد میں شرکت کی

لندن۔۔۔ 8، فروری 2010ء۔۔۔ متحدہ قومی موومنٹ برطانیہ یونٹ کے زیر اہتمام ایم کیو ایم کے کارکنان سمیت کراچی میں بم دھماکوں میں جاں بحق ہونے والے افراد کے ایصالِ ثواب کیلئے قرآن خوانی و فاتحہ خوانی کا اجتماع ہوا اور تمام شہداء کو زبردست خراج عقیدت پیش کیا گیا۔ قرآن خوانی کا اجتماع لندن کے علاقے برنٹ اوک میں واقع ایم کیو ایم یو کے یونٹ آفس میں ہوا جس میں ایم کیو ایم کی رابطہ کمیٹی کے ارکان طارق میر، طارق جاوید، قاسم علی رضا، محمد اشفاق، ایم کیو ایم برطانیہ یونٹ کے آرگنائزرز ڈاکٹر سلیم دانش، جوائنٹ آرگنائزر فیض احمد، آرگنائزنگ کمیٹی کے ارکان، لندن کے مختلف یونٹوں کے ذمہ داران، کارکنان اور زندگی کے مختلف شعبوں سے تعلق رکھنے والے ہمدردوں نے بڑی تعداد میں شرکت کی۔ بعد ازاں حافظ مسرور نے شہداء کے ایصالِ ثواب کیلئے فاتحہ خوانی اور اجتماعی دعا کرائی۔ اجتماعی دعائیں ایم کیو ایم کے سات کارکنان سمیت بم دھماکوں میں جاں بحق ہونے والے تمام شہداء کے بلند درجات، شہداء کے لواحقین کیلئے صبر جمیل، کراچی سمیت ملک بھر میں دہشت گردی کے خاتمہ اور ایم کیو ایم کے حق پرستانہ پیغام کے فروغ کے علاوہ قائد تحریک جناب الطاف حسین کی درازی عمر اور صحت و تندرستی کیلئے خصوصی دعائیں کی گئیں۔

دریں اثناء کراچی میں ہونے والے بم دھماکوں میں شہید ہونے والے ایم کیو ایم کے کارکنان سمیت تمام شہداء کے ایصالِ ثواب کیلئے ایم کیو ایم برمنگھم اور مانچسٹر میں بھی قرآن خوانی و فاتحہ خوانی کے اجتماعات منعقد ہوئے اور تمام شہداء کو زبردست خراج عقیدت پیش کیا گیا۔



